

## బ్లాక్ మార్కెట్

శర్మ అమిత బిడియస్తుడు. ఉన్న ఊళ్ళోనే ఫస్టుగ్రేడు కాలేజీ ఉంది గనక బియ్యే పాసయినా, అతనెన్నడూ ఇల్లుదాటి, ఊరుదాటి, బయటికి వచ్చిన వాడుకాడు. కొత్త మొహాలను సమీపించడమూ, పరిచయం చేసుకోవడమూ అతనికి రాని విద్య. ఇప్పుడు లేదుగాని, చిన్నతనంలో ఎవరైనా తనతో గొంతెత్తి మాట్లాడినా ఏడిచేవాడు. అందుచేత అతనికున్న కొద్దిమంది స్నేహితులూ, ఉపాధ్యాయులూ కూడా అతని విషయంలో ఎంతో జాగ్రత్తగా ఉండేవాళ్ళు.

శర్మ తండ్రి ఇటీవల చాలా డబ్బు గడించాడు. అసలే కొడుకంటే యెంతో గారాబం. దానికి తగ్గట్టు బోలెడంత డబ్బు కూడా వుంది. అబ్బాయి ఇంతకాలానికి ఇల్లువదిలి, లా చదవటానికి పట్నం వెళుతున్నాడంటే తండ్రి బోలెడంత డబ్బు ఇచ్చి పంపాడు. శర్మ కాలేజీలో ప్రవేశించిన రోజునే బాంకులో అయిదువందలు వుంచుకుని మొదటి నెల ఖర్చు కింద రెండు వందలు దగ్గర ఉంచుకున్నాడు.

శర్మ దగ్గర డబ్బున్నట్టు పసిగట్టి అతని సహాధ్యాయులు ఒకరిద్దరు అతని దగ్గర చేరారు. పట్నం వచ్చి అతను సంపాదించిన మొదటి స్నేహితులు వాళ్ళే. శర్మ వెంటనే ఉంటూ, కాఫీ హోటళ్ళకూ, సినిమాలకూ తిప్పి దగ్గర ఉన్న డబ్బుంతా పదిరోజుల్లో ఖర్చు చేయించారు.

పిరికివాడి లక్షణమేమిటంటే, అలవాటులేని పని ఏదీ ధైర్యంగా చెయ్యలేడు. శర్మ రోజుకు ఇరవై రూపాయల చొప్పున ఎన్నడూ ఖర్చు పెట్టి ఎరగడు. నెలకు రెండు వందలు ఖర్చుపెట్టినా జాస్తి ఖర్చే. అయినప్పటికీ ఆ ప్రకారం డబ్బు పంపిస్తూ వుంటానని తండ్రి అన్నాడు. బాంకులో అయిదు వందలున్న మాటకూడా నిజమే. కాని అది అవసరానికి - రోజువారీ ఖర్చుకు కాదు. ఈ ప్రకారం ఖర్చు చేస్తూ పోతే పైనెల డబ్బు వచ్చేలోపుగా బాంకులో ఉన్నదంతా ఊడ్చి పెట్టుకుపోతుంది. ఏం చెయ్యాలో శర్మకు తోచలేదు. తన స్నేహితుల్ని వదిలించుకుంటే తనకీ బెడద వదులుతుందని శర్మకు తట్టకపోలేదు. కాని యెట్లా వదిలించుకోవటం?

గత్యంతరం లేక శర్మ బాంకులో నుంచి ఒక వంద తీశాడు. మళ్ళీ వారం తిరిగివచ్చే

లోపుగా యెగిరిపోయింది. ఇది యింతేననుకున్నాడు శర్మ. ఒక మనిషిని దోచి మరొక మనిషి ఎట్లా తింటాడో అతనికి అర్థంకాలేదు. తన వెంట వచ్చి తన చేత ఖర్చు పెట్టించటానికి వాళ్ళకి సిగ్గు ఎట్లాలేదో అని ఆశ్చర్యపడ్డాడు. వాళ్ళకి తను ఏవిధంగా నచ్చి ఉన్నట్లు? ప్రతాపానికన్నా, ఒక్కసారి కూడా వాళ్ళు హోటలు బిల్లులివ్వరే! సినిమా టిక్కెట్లు కొనరే! తనచేత ఇంత డబ్బు ఖర్చు పెట్టిస్తూ కూడా “వెధవహోటలు! వెధవ సినిమా!” అని వ్యాఖ్యానం చేస్తారు. లంచి తీసుకుంటే కానిమేరాలో తీసుకోవాలిట. వాళ్ళంత వాళ్ళు నిత్యమూ కానిమేరాకు వెళ్లేటట్టు! తనకు చిలుము వదులుతూనే ఉంది. వాళ్ళకు సంతృప్తి లేనేలేదు. వాళ్ళను సంతృప్తి పరచవలసిన అవసరం తనకేమిటో? ఇంటి అల్లుళ్ళకూడ యింత అన్యాయంగా ప్రవర్తించరు అనుకున్నాడు శర్మ. వాళ్ళని వదిలించుకోలేనందుకు అతనికి తనమీద ఎంతో అసహ్యం వేసింది.

యిటువంటి మనస్థితిలో ఉండగా శర్మకు పద్మనాభశాస్త్రి పరిచయం కలిగింది. అది కూడా చిత్రంగానే జరిగింది. పద్మనాభ శాస్త్రి మారు పేరుతో పత్రికలకి కథలూ, వ్యాసాలూ పంపుతూ వుండేవాడు. కథల మాట ఏదైనా పద్యాలు చాలా చురుకుగానూ, రసవంతంగానూ వుండేవి. వాటిల్లో భావకవిత్వపు మార్గవమూ, లాలిత్యమూ లేకపోయినా, ఒక విధమైన బరువూ, వేగమూ, తీవ్రతూ, గురీ కలిగి ఎంతో సజీవంగా వున్నట్టుండేది. అందుచేత శర్మ శాస్త్రి కవిత్వం ఏ పత్రికలో కనిపించినా తప్పక చదివేవాడు. కొన్ని పంక్తులు కంఠస్థం కూడా చేశాడు. కాని ఆ కవి తన సహాధ్యాయి అయిన పద్మనాభశాస్త్రినని శర్మ ఎరుగడు.

ఒకనాడు లా కాలేజీలో మీటింగు. ఎవరో ప్రఖ్యాత కవులు వచ్చి వుపన్యసిస్తారు. శర్మ పెందలాడే వెళ్ళి గాలరీలో కూర్చున్నాడు. అతని పక్కనే పద్మనాభశాస్త్రి, అతనితో తిరిగే ఒకరిద్దరు స్నేహితులూ కూచున్నారు. శర్మ ఎవరినీ అంటించుకునే బాపతుకాదు. గనక వాళ్ళను పలకరించలేదు. కాని వాళ్ళు మాట్లాడుకునే మాటలు వింటూనే వున్నాడు. పాతకవుల్నీ, వారి పోకడలనూ చాలా తేలికగా విమర్శిస్తున్నారు వాళ్ళు. రాయప్రోలూ, దేవులపల్లీ, నాయనీ, వేదులూ మొదలైన వాళ్ళలో వేడి ఏనాడో చల్లారిందన్నాడు ఒకడు. వారిలో వేడి చల్లారిందనటంకన్న, జీవితమే వేడెక్కటం వల్ల వారి వేడి యిప్పుడు మనకు ఆనటం లేదన్నాడు మరొకడు. పద్మనాభశాస్త్రి మరొక వింత సిద్ధాంతం లేవదీశాడు. ప్రత్యేక కవుల ప్రతిభకు గాని, వాటిని సృష్టించే కవిత్వానికి గాని హెచ్చు విలువ లేదుట, అంతకన్న ఒక ఉద్యమానికీ, ఒక పోకడకూ ఎక్కువ విలువవుందిట. ఒకేసారి పదిమంది ప్రతిభావంతులైన కవులు దేశంలో వుండి కవిత్వం రాసినా వారి వుమ్మడి సాహిత్యంలో ఒక ఆశయము ఒక ధోరణి లేక తలా ఒక దారీ అయిన దాని వల్ల ఏమీ ప్రయోజనం

ఉండదు. ఒక సాహిత్య వుద్యమం ఉన్నచోట ఒక గొప్ప కవికూడా లేకపోయినా ఆ ఉద్యమంలో తయారయిన సాహిత్యం సాంఘిక ప్రయోజనం కలిగిందట. ఈ సాహిత్య సిద్ధాంతం విని ఊరుకోక శర్మ, “షేక్స్పియరు ఏ సాహిత్యోద్యమం వాడు? కాళిదాసు మాటేమిటి?” అని పద్మనాభశాస్త్రి నడిగాడు. “ఆ కాలంలో సంఘం సాహిత్యం మీద ఇంతగా ఆధారపడి వుండలేదు” అన్నాడు శాస్త్రి. “మన పూర్వులు సంఘం ప్రయోజనం చూచి కావ్యాలు వ్రాయలేదా?” అన్నాడు శర్మ. “తాటాకు పుస్తకాల కాలంలో ఒక్క ఉద్గ్రంథమే ఒక వుద్యమంగా వుండేద”న్నాడు శాస్త్రి. అన్నిటికీ అన్నీ చెప్పటానికి శాస్త్రి తయారవుతున్నట్టు కనపడింది శర్మకి. అతను వాదం కట్టిపెట్టేసి, “కాలేజీ విద్యార్థులు సాహితీపరులయ్యేసరికి సాహిత్యం అధోగతికి పోతోంది” అన్నాడు శర్మ. పద్మనాభశాస్త్రి వెంటవున్న యిద్దరు ముగ్గురూ ఒకసారి నవ్వి, “శాస్త్రి మంచిదెబ్బ తిన్నాడు.... ఏమంటావు, శాస్త్రి? చెప్పుకో సంజాయిషీ!” అన్నారు. వాళ్ళెందుకు నవ్వారో శర్మకు అర్థంకాలేదు. కాని మరి కాస్సేపట్లోనే శాస్త్రి తన అభిమాన కవి అని శర్మ తెలుసుకున్నాడు. కవిత్వం గురించి గురువల్లే తనకు చెప్పదగిన మనిషితో వాదించినందుకు శర్మకు కష్టంవేసి శాస్త్రికి క్షమాపణ యిచ్చి, అతని కవిత్వం మీద తనకున్న అభిమానం బయటపెట్టాడు. “నా విశ్వాసాలమీద అభిమానం వుండి, వాటిని బలపరచటానికి పదిమంది కవులు ముందుకు వస్తే ఏదన్నా ప్రయోజనం ఉంటుంది. లేని పక్షంలో నాది అరణ్యరోదనమే” అన్నాడు శాస్త్రి.

ఈ విధంగా శర్మ శాస్త్రి స్నేహితులలో ఒకడైనాడు. యిదివరకు శర్మ తను చదివే పుస్తకాలలో వుండే భావాలకు సాంఘిక ప్రయోజనం వుందనే జ్ఞానం ఆట్టేలేకుండా వుండేవాడు. రచనల ద్వారా రచయితల పరిచయం చేసుకునేవాడే తప్ప ప్రపంచంతో పరిచయం చేసుకునేవాడుకాదు. శాస్త్రి కవిత్వం నిండా స్వాతంత్ర్య కాంక్ష, దారిద్ర్యం గురించీ, అజ్ఞానం గురించీ ఆవేదనా, కష్టజీవుల గురించి బాధా మొదలైన వాటిని శర్మ రససాధనాలుగా పరిగ్రహించేవాడేగాని, అవి యధార్థమైనవనీ, జీవితంలో వాటికి వేరు వేరు అర్థాలున్నాయనీ ఎన్నడూ బుద్ధితో గ్రహించి వుండలేదు.

శాస్త్రి స్నేహం శర్మకు అనేక విధాల లాభించింది. నిప్పుసెగ తగలగానే నెయ్యికరిగినట్టు తన పాత స్నేహితులు విచ్చిపోయినారు. శాస్త్రి వాసనగాని, అతని అనుచరుల వాసనగాని వాళ్ళకి ఏ మాత్రమూ సరిపడలేదు. ఆ మాటకు వస్తే శర్మకూడా వాళ్ళ వాతావరణం కొత్తగానే వుండేది. అతని మాదిరిగా శాస్త్రి లోకాన్ని వున్నదున్నట్టు ఆమోదించినవాడు కాదు. సంఘ వ్యవస్థలో కొన్ని లోపాలున్నాయనీ, సంఘ వ్యవస్థను వివిధంగా మార్పుచేసే శక్తులు కూడా ఉన్నాయనీ, కొన్ని శక్తులను బలపరిస్తే సంఘం మరింత అధోగతికి పోతుందనీ, ఏమీ చెయ్యకుండా ఆమోదించి ఊరుకున్నవాడు కూడా

ఒక తరగతి సంఘ ద్రోహిననీ శాస్త్రి మతం, శాస్త్రి అనుచరులలో ఈ మతం పుచ్చుకోనివారు లేరు. శర్మకీ దృష్టి వెనక ఎప్పుడూ లేదు. ప్రపంచంలో ఏయే సాంఘిక నియమాలున్నాయో వాటినల్లా పాటించటమే మంచివాడి లక్షణమని అతను నమ్మి ఉన్నాడు. అందుచేత శాస్త్రి ఒకవిధమైన విప్లవకారిగా అతని దృష్టికి తోచాడు. బాంబులు వెయ్యకపోతేనేం? సంఘంలో చలామణి అవుతున్న అనేక సిద్ధాంతాలనీ, విశ్వాసాలనీ శాస్త్రి ప్రతిఘటిస్తున్నాడు. అందుచేత శర్మకు శాస్త్రిమీద గౌరవంతోపాటు అంతో యింతో భయం కూడా ఉండేది.

శాస్త్రి మగవాడు, అతనిలో యిటువంటి ఆవేశం వుండటం అంత వింతకాదు. శాస్త్రి చెల్లెలు వనజాక్షి కూడా యిదే ధోరణి. తను చెప్పినదంతా అవునంటుందేమో ననుకున్నాడు శర్మ మొదట్లో. కాని చూసినకొద్దీ వనజాక్షితో పోలిస్తే శాస్త్రి యింకా సౌమ్యుడుగా కనిపించాడు.

వనజాక్షి, యింటరు మొదటి సంవత్సరం చదువుతున్నది. కాని, యిప్పటికే అనేక పుస్తకాలు చదివింది. ఎంతో అందంగా దుస్తులూ అవీ ధరించేది. అయినా మగవాళ్ళ నాకర్షించటానికి ప్రయత్నిస్తున్న మనిషిలాగా కనిపించేదీకాదు. ఆడపిల్లలు సహజంగా మాట్లాడే విషయాలను గురించి సంభాషించేదికాదు. ఎప్పుడూ మగవాళ్ళ మధ్యనే వుండటం వల్ల వనజాక్షి అట్లా తయారయి వుండవచ్చు. అచ్చగా ఆడపిల్లలమధ్య ఒక గంట గడపవలసివస్తే ఆమె ఏంచేస్తుందో శర్మ ఊహించలేకపోయినాడు.

శర్మకు వనజాక్షిమీద గౌరవంతోపాటు అనురాగం కూడా ఏర్పడసాగింది. మొదట్లో ఈ అనురాగం విస్పష్టంగా లేదు. అటువంటి ఆడవాళ్ళు చాలా అరుదనీ, వనజాక్షి ఎవరిని పెళ్ళాడుతుందోగాని వాడు ఎంతో పెట్టిపుట్టిన వాడయి వుండాలనీ అనుకున్నాడు. బీచికి షికారు వెళ్ళినా వెంట వనజాక్షి వుంటే ఒక ప్రత్యేకమైన ఆనందం వుండేది. “నేను వనజాక్షిని ఎరుగుదును” అని అందరితోటీ చెప్పుకోవాలనిపించేది. తనకేదైనా పుస్తకంగాని సినిమాగాని నచ్చితే వెంటనే ఆ అనుభవం వనజాక్షితో కూడా పంచుకోవాలని ఉబలాట పడేవాడు శర్మ. వనజాక్షి తన అభిరుచిని బలపరచకపోతే చాలా కష్టపడేవాడు. కాని వనజాక్షి విమర్శ శ్రద్ధగా వినేవాడు. వనజాక్షితో చర్చించి తన అభిరుచులు చాలా విషయాల్లో మార్చుకున్నాడు. కాని అతనికట్లా చెయ్యటం వల్ల ఆత్మవిశ్వాసం తగ్గలేదు. అతని వ్యక్తిత్వానికి భంగం కూడా రాలేదు.

మరో కారణం చేతకూడా వనజాక్షి శర్మకి దగ్గర మనిషి అయింది. శాస్త్రి తన రచనలను గురించి దీర్ఘ చర్చలు ప్రోత్సహించేవాడు కాదు. కాని వనజాక్షి అటువంటి చర్చలు గంటల తరబడి చెయ్యనిచ్చేది. శాస్త్రి కున్న అనేక స్నేహితులకన్న శర్మ వనజాక్షికి దగ్గర స్నేహితుడుగా పరిణమించాడు. వనజాక్షి అతని దగ్గర చనువు చాలా తీసుకునేది,

అతనికి చనువు ఇచ్చేది కూడాను. ఎక్కడికైనా బయల్దేరిపోయేటప్పుడు శర్మ ఆఖరుక్షణాన వనజాక్షిని చీరె మార్చుకోమనేవాడు. వనజాక్షి మార్చుకునేది. శర్మకు తనమీద సర్వ హక్కులూ వున్నట్టు నటించడం వనజాక్షికి సరదా.

ఆమె తన జీవితంలో - ప్రత్యేకించి తన మానసిక జీవితంలో - ఎంత స్థానం ఆక్రమించుకుందో ఆలోచిస్తే శర్మకు భయం కలగసాగింది. ఎల్లకాలమూ యిట్లా వెళ్ళదు. లా చదువయిపోతుంది. తమ స్వగ్రామం వెళ్ళి మళ్ళీ మామూలు జీవితంలో పడిపోతాడు. తనకు పెళ్ళవుతుంది. వనజాక్షికి పెళ్ళవుతుంది. అప్పుడు వనజాక్షి ఆక్రమించుకున్న స్థానం ఖాళీ అయితే తన మనస్సేమైపోయ్యేటట్టు? ఆ జాగాలో యింకేమీ పెట్టటానికి వుండదు.

సాహసించి మైమరిచి, తాను వనజాక్షిని పెళ్ళాడతాననవచ్చును. కాని ఆమె యెందుకు ఒప్పుకుంటుంది? అసంభవం! తన తల్లిదండ్రులకుగాని, యితర బంధువులకు గాని అర్థమయే మనిషి కాదు వనజాక్షి. వనజాక్షిని పెళ్ళాడడానికి గాని, ఆమెను తన ఇంట్లో కాపరం పెట్టటానికి గాని తన కేవిధమైన హక్కులేదు. ఆమెకు తగ్గ భర్తగా తయారై, తనకోసం ఇంటిదగ్గర యెదురుచూసే కుళ్ళు జీవితాన్ని తృణీకరించి తోసివేసే శక్తి అంతకన్నా లేదు. వనజాక్షి తనకు దక్కదు - ముమ్మాటికీ దక్కదు. ఆ విషయంలో శర్మకు యెటువంటి సందేహమూ అవసరం లేదు! అయినప్పుడు, ఈ స్నేహం ఏమయ్యేటట్టు?

ఈ సమస్య శర్మను చాలా బాధిస్తూ వుండేది. వనజాక్షి తనను దూరంగా వుంచితే బాగుండును అనుకునేవాడతను. కనీసం పద్మనాభ శాస్త్రి అయినా తమ స్నేహం పట్ల అనుమానమూ, అసూయా ప్రకటించితే బాగుండును అనుకునేవాడు.

శర్మ సమస్య తలవని తలంపుగా, అకస్మాత్తుగా పరిష్కారమయింది.

ఒకనాడు శాస్త్రి నలుగురు స్నేహితుల యెదుటా తాను రాసిన కొత్త గేయం వినిపించాడు. దానిపేరు "చీకటి బజారు". అది విస్పష్టమైన రచనకాదు. ఒకేసారి రెండు మూడు విషయాలు ధ్వనించేటట్టుగా, వ్యంగ్యంగానూ, నిగూఢంగానూ రాశాడు శాస్త్రి. అందులో జారత్వమూ, చోరత్వమూ, దొంగ వ్యాపారమూ ఒకేసారి వర్ణించబడ్డాయి. ఒక్కోచోట అన్వయం అస్పష్టంగా వున్నా అంతటా ధ్వని అత్యద్భుతంగా వుంది.

శాస్త్రిచేత ఆ గేయం అరడజనుసార్లయినా చదివించుకున్నారు స్నేహితులు. శర్మకు మాత్రం మొదటినుంచీ కూడా ఆ గేయం తన ఆస్వాదనకు పనికి వచ్చేది కాదన్నట్లు అనిపించింది. అన్నిసార్లు విన్నప్పటికీ అది తనలో ఏవిధమైన ఆనందమూ రేకెత్తించలేదు. పై పెచ్చు తనకీ ఆ గేయానికీ మధ్య ఏదో ఒక గోడ అడ్డం వున్నట్టుకూడా కనిపించింది.

గేయం చదవటం అయినాక కంట్రోళ్ళను గురించీ, దొంగ మార్కెటు గురించీ, ఆకలిచావులను గురించీ నలుగురు మాట్లాడసాగారు. ఆ చర్చలో తనకేమీ భాగం లేనట్టుగా కూర్చున్నాడు శర్మ. అతని మౌనం అర్థం చేసుకున్నట్టుగా మిగిలినవాళ్ళు తమలోతాము

చర్చించుకోసాగారేగాని అతన్ని పలకరించలేదు. నలుగురు చేరిన చోట ఒకర్ని వొదిలేసి మిగతావాళ్ళు మాట్లాడుకుంటుంటే, సంభాషణలో చేరని మనిషికి యెంతో కష్టంగా ఉంటుంది. ఆ మనిషికి దగ్గరవాడైతే మరీ కష్టంగా వుంటుంది. శర్మకు చాలా కష్టం వేసింది. ఇతరులేంచేసినా అతనికి బాధలేదు. వనజాక్షి కూడా తనను విస్మరించటం అతన్ని మరీ బాధించింది.

దొంగవ్యాపారం చేసేవాళ్ళని అందరికన్నా వుత్సాహంగా తిట్టుతున్న మనిషి వనజాక్షి. మిగిలినవాళ్ళూ తిడుతున్నారు. కాని వాళ్ళేమంటున్నారో శర్మకు పట్టలేదు. వనజాక్షి తిట్టటమే అతనికి వినిపిస్తోంది. ఆమె అయినా దొంగ వ్యాపారస్తులనందర్నీ తిడుతున్నట్టులేదు, తననే తిడుతున్నట్టున్నది; తనని సహించటానికే ఈ సంభాషణ యావత్తూ జరుగు తున్నట్టుంది. వనజాక్షి పనిపెట్టుకుని తన అన్నచేత “చీకటి బజారు” గేయం రాయించిందని కూడా శర్మ అనుమానించాడు.

ఈ క్షణాన వనజాక్షిని చూస్తే శర్మకు హత్యచెయ్యబుద్ధిపుట్టింది. మనం ఇతరులను క్షమించినంత సులభంగా ప్రేమించినవారిని క్షమించలేం. శర్మ వనజాక్షిని క్షమించలేకపోయినాడు. అతను అకస్మాత్తుగా సంభాషణలో జొరబడి, “శ్రీరంగ నీతులె న్నయినా చెప్పవచ్చు! అవకాశం దొరికితే దొంగమార్కెట్లో డబ్బు చేసుకోనివాళ్ళెవరూ వుండరు!” అన్నాడు గట్టిగా.

అందరూ ఆశ్చర్యంతో అతనికేసి చూశారు. ఒక నిమిషంపాటు ఎవరి నోటా మాటలేదు. ఆ నిశ్శబ్దం అసలే భరించలేక పోయినాడు.

“మా నాన్న వేలకు వేలు సంపాదించాడు. నా దగ్గర మీలో ఎవరైనా ఒక చుక్క కాఫీ తాగి వుంటే అది నల్లబజారులో నుంచే వచ్చింది. ఆ పాపం పొయ్యేటందుకు మీరంతా ఏదైనా పుచ్చుకోండి!” అన్నాడు శర్మ హిస్టీరియాతో.

అతని మాటలకు యెవరూ చలించలేదు. కాని వనజాక్షి మొహం జేవురించింది. ఆమె కోపంతో వొణికిపోవటం శర్మ స్పష్టంగా చూడగలిగాడు.

“మీరు తక్షణం వెళ్ళిపోండి! యిక యిక్కడికెన్నడూ రావద్దు తెలిసిందా? యెన్నడూ రావద్దు” అని కేకవేసింది.

శర్మ మారు మాట్లాడలేదు. లేచి వెళ్ళిపోయాడు. ఎవ్వరూ మాట్లాడలేదు. శాస్త్రి చాలా చిన్న గొంతుతో యిట్లా చెప్పాడు:

“మనం ఏ దొంగ వ్యాపారిని గురించీ మాట్లాడుకోవటం లేదు. దొంగ వ్యాపారం గురించి మాట్లాడుకుంటున్నాం. రేపీ కంట్రోళ్ళు రద్దయితే బహిరంగంగానే ధరలు పెంచి వ్యాపారాలు సాగిస్తారు. శర్మగాని వనజాక్షిగాని వ్యక్తిగతమైన నిందలకు దిగవలసిన అవసరంలేదు.”

వనజాక్షి సమాధానం చెప్పలేదు. ఆమె శర్మ ప్రవర్తనను ఏమాత్రమూ సహించలేకపోయింది. అతను క్షమాపణ చెప్పుకోకపోతే అతన్ని గురించి తన అభిప్రాయం అణుమాత్రం కూడా మార్చుకోదలచలేదు. అతని తండ్రి ఏ పాడు పని చేసినప్పటికీ శర్మ తండ్రిని వెనక వేసుకొనివచ్చి ఉండనవసరం లేదనుకున్నదామె.

శర్మ ఆ రోజుల్లా తనకు పెద్ద అవమానం జరిగినట్టే భావించాడు. తన తొందరపాటును రకరకాల సమర్థించుకున్నాడు. కాని ఒకటి రెండు రోజులు గడిచిన తరువాత అతని చెవిలో వనజాక్షి అన్న ఆఖరుమాటలు మారుమోగటం మానేసి అంతకుపూర్వం ఆమె అన్న మాటలన్నీ ధ్వనించసాగాయి. ఆ వనజాక్షి ఏమయిందా అని ఆశ్చర్యపడ్డాడు. ఆ వ్యక్తి తన కల్పనేనా? అసలు వనజాక్షి తనను నెళ్ళిపోమ్మన్నదేనా? అతనికి తెలియలేదు.

డిసెంబరు సెలవులకు శర్మ ఇంటికి వెళ్ళాడు. అతను యింటికి చేరిన మరీ రెండు రోజులకు అతని మొదటి స్నేహితులిద్దరు వచ్చారు. తన స్నేహితులవల్లే నటించారు. శర్మ తండ్రిని కూడా నమ్మించారు. శర్మకు వాళ్ళను చూస్తే యెంతో రోతపుట్టింది. కాని అతని తండ్రిమాత్రం వారిని ఆర్తిగా స్వీకరించాడు. వాళ్ళమీద యెంతో డబ్బు ఖర్చుచేశాడు. వారం రోజులుండి వాళ్ళు వెళ్ళిపోయినారు.

“పట్నంలో నీకిటువంటి స్నేహితులున్నందుకు నాకు చాలా సంతోషంగా ఉంది. చాలా పెద్ద మనుషులు!” అన్నాడు తండ్రి.

శాస్త్రిని గాని వనజాక్షిని గాని చూస్తే తన తండ్రి ఏమని ఉండునో అతని కర్థమయింది. తన తండ్రికి కావలసింది డబ్బుకు దొరికే పెద్ద మనుషులు! ఆయన అనదగిన మాటలు తను అనేశాడు శాస్త్రి యింటిదగ్గర. ఇంతకంటే విపరీతం ఉంటుందా?

శర్మ వెంటనే కూచుని వనజాక్షికి రెండు బంతుల ఉత్తరం రాశాడు.

“వనజాక్షి, మతిలేనివాడి క్షమాపణ కేమైనా అర్థం ఉంటే నా క్షమాపణ స్వీకరించు - శర్మ.”

ఈ ఉత్తరానికి వనజాక్షి మరో రెండు బంతుల జవాబిచ్చింది:

“శర్మగారూ, నేను చాలా తెలివిగలదాన్నని చెప్పలేను. కపటం ఉన్న వాళ్ళెవరూ తమ ఉద్రేకాన్ని మీలాగ బయటపెట్టుకోరు. అది గ్రహించలేకపోయినాను - వనజాక్షి.”

**ముద్రణ: ఆంధ్రజ్యోతి మాసపత్రిక, మార్చి 1948**

**పునర్ముద్రణ: దీపావళి రాజకీయాలు, కథా సంపుటం, 1964?**

**నవభారత్ బుక్‌షాస్, విజయవాడ**